

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

विल्लूर् नडादूर् श्री श्रीनिधिस्वामि विरचितः  
॥ श्रीमालोलस्तवः ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the skt font.

श्रीः  
श्रीमते रामानुजाय नमः  
॥ श्रीमालोलस्तवः ॥

कविताजितकल्लोलिकन्यकाकान्तवक्षसे ।  
करुणादिगुणाढ्याय कमलानिधये नमः ॥

माया धव ! श्रीनृहरे ! नमस्ते  
कायाधवार्यं कलितावतार ! ।  
मायापरं मामपि रक्षितुं त्वं  
कायान्तराभाहि तमो विभिन्दन् ॥ १ ॥

मालोलमाहुर्भगवन् ! भवन्तं  
सन्तो महान्तो निगमान्तनिष्ठाः ।  
तथैकलञ्चाहुरहो ! विचित्रं  
मिथो विरोधान्मतिरेति मोहम् ॥ २ ॥

त्वां तत्त्वतो वेत्तुमहं न चालं  
मामेकलं तेन विभावयामि ।  
मालोललोलञ्च विभाव्य नाथ !  
दयानिधे ! मोहमहं त्यजामि ॥ ३ ॥

हिरण्यवर्णां हरिणीं वहन्तं  
गजं भजन्तं परिपालयन्तम् ।  
मालोल ! सिंहं परमाद्भुतं त्वां  
आगस्विनामग्रगतः प्रपद्ये ॥ ४ ॥

हिरण्यमूर्तिं तपनान्तरङ्गे  
हिरण्यशृङ्गं वरुणात्मतायाम् ।  
हिरण्यवर्णां हरिणीं वहन्तं  
हिरण्यदानं भगवन्तमीडे ॥ ५ ॥

प्रह्लादवन्नतजनं परिपालयन्तं  
तत्तावन्नतजनाघमपोहयन्तम्।  
प्रह्लाददं नतजनाय हिरण्यदञ्च  
मालोलमानवमृगेन्द्रमहं प्रपद्ये ॥ ६ ॥

स्थूणाधिकानामपि मादृशानां  
अन्तर्निवासाय स एव योग्यम्।  
स्थूणान्तरासाद्य चकार तस्मै  
मालोलसिंहाय नमो नमोऽस्तु ॥ ७ ॥

हिरण्यवक्षो न रुषा व्यदारीत्  
दयानिधिर्वत्सल एष नाथः।  
नखैश्चिकित्सां पुनराततान  
दोषान् तदन्तर्वहतो निरस्यम् ॥ ८ ॥

एवं त्रिरेष प्रभुरस्य कृत्वा  
वैद्यश्चिकित्सां शिशुपालतायाम्।  
दोषानपोह्य क्षमया ददौ तत्  
स्वानन्दमस्मै तममुं प्रपद्ये ॥ ९ ॥

मालोलसिंहाय नमो नमस्ते  
मालोलमेनं विषयेष्वजस्रम्।  
आलोलमाहेति कुटुम्बकार्ये  
मालोलमालोकत आतनुष्व ॥ १० ॥

मालोलेति त्र्यक्षरी यस्य कण्ठे  
मा लोला स्यात् सुस्थिरा तस्य गेहे।  
माला लोला सत्कलानाञ्च तस्मिन्  
बालालापालालनीयाः कलाञ्च ॥ ११ ॥

श्रीवासराघवकवीन्द्रपयोधिजातं  
मालोलविष्णुपददेवनदर्शनीयम्।

एतं निषेव्य समये स्तवराजचन्द्रं  
संसारतापमखिलं शमयन्तु सन्तः ॥ १२ ॥

॥ इति श्रीमालोलस्तवः समाप्तः ॥